

A decorative border with intricate floral and scrollwork patterns surrounds the entire page.

Ikatoo na libro

**YANG LOOY NG ALLAHO TAALA  
SANG MANOSIYA**

Mga paganad sikun sang Kitab Injil

Yang Looy ng Allaho Taala sang Manosiya  
© 2004 Community of Faith

Copyright © 1976  
Revised edition published in 1982 by  
The People of God  
P.O. Box 16406  
Nairobi, Kenya

Published in Kalagan  
2012



This is the third book in the series “The People of God,”  
published for those who know the Qu’ran but who wish  
to study also the Tawrat of the Prophet Moses, the  
Zabur of King David, and the Injil of Jesus the Messiah.

Other titles in this series:

The Beginning of People (Book 1)  
God’s Covenant with People (Book 2)  
The People of Faith (Book 4)

**YANG LOOY NG ALLAHO TAALA  
SANG MANOSIYA**

<b>Liksyon 1</b>	<b>6</b>
<b>Yang Almasi yang Pyaglaongan ng Tohan</b> (Yahiya 1:1-5; 1:14; Lukas 1:26-37; 2:1-10)	
<b>Liksyon 2</b>	<b>11</b>
<b>Yang Almasi aw yang Bunna na Pagsambayang</b> (Yahiya 4:1-30; 4:40-42)	
<b>Liksyon 3</b>	<b>17</b>
<b>Yang Almasi yang Pagkan na Makaatag ng Kinabowi</b> (Yahiya 6:1-71)	
<b>Liksyon 4</b>	<b>22</b>
<b>Si Isa Almasi yang Daan Pasingadto sang Sorga</b> (Yahiya 14:1-31)	
<b>Liksyon 5</b>	<b>28</b>
<b>Yang Pagkamatay ni Isa Almasi sang Kaoy</b> (Yahiya 18:1-40; 19:1-42)	
<b>Liksyon 6</b>	<b>33</b>
<b>Yamabowi oman si Isa Almasi</b> (Yahiya 20:1-31; 21:10-25 )	
<b>Liksyon 7</b>	<b>38</b>
<b>Yang Mana ng Injil</b> (Yahiya 20:30-31)	
<b>Mga Osip makapantag sang mga Liksyon</b>	<b>44</b>

## ASSALAMO ALAYKOM!

Yani yang ikatoo na libro na tyatawag **“Yang Looy ng Allaho Taala sang Manosiya.”**

Yang pirmiro na ayatan sang Kitab Injil maynini: “Yani yang listaan ng mga kaompowan ni Isa Almasi na topo ni Soltan Daud, na topo oman ni Nabi Ibrahim.” (Matiyo 1:1) Yang pagsogod ng Kitab Injil yang madyaw na gogodanun na yamaotaw yang Almasi. Sangaong ona pyapasad ng Tohan na apadaa nan yang Almasi adi sang donya.

Yagalaong oman yang Quran na yang pagkaotaw ni Isa Almasi magonawa ng madyaw na gogodanun. “Yagalaong yang malaikat, ‘Kay Mariyam, aon atag kanmo ng Allaho Taala na madyaw na gogodanun. Akadatungan kaw ng Pyaglaongan ng Tohan na yang ngaan nan si Isa Almasi na anak ni Mariyam.’” (Sura Ali-Imran 3:45)

Kyakadumduman pa mo na yang Kitab Bibliya dowangka bain? Yang pirmiro na bain yang tyatawag na Dadaan na Pyagapasadan. Yang yamakalacak sang Dadaan na Pyagapasadan yang pagindo ng mga nabi magonawa ni Nabi Mosa aw si Soltan Daud. Yang Kitab Tawrat aw yang Jabor iyan sang Dadaan na Pyagapasadan.

Yang ikadowa na bain ng Kitab Bibliya yang tyatawag na Bago na Pyagapasadan. Yang pirmiro na mga bain sang Bago na Pyagapasadan yang tyatawag na Injil. Yang yosonod sini yang tyatawag na “Mga Gawbuk ng mga Sahabat ni Isa Almasi.” Yang lasak sinyan yang mga pyaglaongan aw inang ng mga otaw na silan yang ona na yamangintoo kang Isa Almasi. Yang lasak sang kadaigan pa na mga sorat sang Bago na Pyagapasadan mga pagindo makapantag kang Isa Almasi.

Yamatigam kita na yang pyaglaongan ni Nabi Mohammad pyagaanadan ng mga otaw pinaagi sang pagpaningug kanan. Awgaid pagkamatay ni Nabi Mohammad yamasorat yang mga pyaglaongan nan antak mainang ng sambok na libro na magonawa ng Kitab Qu'ran.

Magonawa sinyan aon opat na ka otaw na kyakasarian ni Isa Almasi na silan yang yagasorat sang pyagaindo kipat sang mga katingaan na ininang nan. Tyotowadaan silan ng Nyawa ng Tohan sang pagsorat sinyan kay antak bunna yang kariko sidtong syosorat nilan (2 Pitros 1:20-21). Yang ngaan nilan magonawa sang ngaan ng mga bain na syosorat nilan. Yani silan si:

- |        |   |                                     |
|--------|---|-------------------------------------|
| Matiyo | - | sambok na kobrador ng bowis         |
| Markos | - | inagad ng mga sahabat ni Isa Almasi |
| Lukas  | - | sambok na mananambalay              |
| Yahiya | - | sambok na mangingisdaay             |

Kong isa sining syosorat yang isgotan ta, agamiton natun yang ngaan ng yagasorat sinyan. Kong silan opat yang isgotan ta, Injil yang agamiton natun.

Yang kadaigan ng mga paganad na yamakalalak sining libro yagasikun sang syosorat ni Yahiya. Isa yan sang mga sahabat ni Isa Almasi aw pyagaindowan yan ng Nyawa ng Tohan sang pagsorat sining mga butang.

Kaloyan pa gao kamo ng Tohan.

WASSALAM

## Liksiyon 1

Yahiya 1:1-5; 1:14; Lukas 1:26-37; Lukas 2:1-20

# **YANG ALMASI YANG PYAGLAONGAN NG TOHAN**

Yang Kitab Injil yagapakatigam kanatun na si Isa Almasi yang tyatawag na Pyaglaongan ng Tohan. Kyakadumduman pa mo yang mana ng Almasi? Yang mana sini yang pyapasad na Manlolowas.

Tyatarima ng mga Moslim kipat sang mga yamangintoo kang Isa Almasi na si Isa yang Almasi. Yan oman yang tyatawag na Pyaglaongan ng Tohan. Tanawa sang sura Nisa 4:171 sang Quran aw yang Yahiya 1:1 sang Kitab Injil.

Yagalaong yang Kitab Injil, “Sang pukas nang wa pa akabaoy yang donya iyan da yang Pyaglaongan, aw yang Pyaglaongan iyan sang masaid sang Tohan, aw yang Pyaglaongan yang Tohan.” (Yahiya 1:1) Yamakasorat oman na “Yang Pyaglaongan yagapakaotaw adi sang donya aw yagauya yan adi kanatun.” (Yahiya 1:14)

Yang mana sidto na yakani sang donya yang Pyaglaongan ng Tohan aw yagauya yan upud sang mga otaw. Yang Pyaglaongan yamabaoy ng manosiya. Yani na manosiya si Isa Almasi.

### **Pyapakatigam ng mga Malaikat yang Pagdatung ng Almasi**

Monono na yamabaoy ng manosiya yang Pyaglaongan ng Tohan? Monono yang pagkani nan sa donya? Pyapakatigam yani kanatun ni Lukas sang syosorat nan sang Kitab Injil.

Sangaong ona aon sambok na daaga na si Mariyam na yagauya sa Nasarit sang banwa ng Palistina. Tyatawas yan sang sambok na panday na si Yosop. Silan dow a mga topo ni Nabi Ibrahim aw topo oman ni Soltan Daud.

Bago pa makawin silan Yosop aw si Mariyam dyomatung kang Mariyam yang malaikat na si Jibrail. Yagalaong yan kang Mariyam na akaotawan yan ng anak na usug. Yagalaong oman yan na yang ngaan ng anak nan si Isa. (Lukas 1:31) Yang mana ni Isa “Yang Tohan yang Manlolowas.” (Matiyo 1:21)

Yagalaong oman yang malaikat makapantag sini na isu, “Amabantog yan aw pagatawagun yan na Anak ng Labi na Makagwas aw atag kanan ng Tohan yang kapatot na magonawa sang kapatot ni Soltan Daud na ompo nan. Magadato yan ng way kataposan sang mga topo ni Yakob na pyagangaanan oman ni Israil”. (Lukas 1:32-33).

Yagaosip si Mariyam sang malaikat, “Monono yang pagpanganak ko na daaga pa sa ako?”

Tyomobag yang malaikat, “Madatung kanmo yang Nyawa ng Tohan aw magapabilin kanmo yang kabarakat ng Labi na Makagwas.” (Lukas 1:34-35)

Tyomobag si Mariyam, “Amatoman pa gao yang pyaglaongan mo.” (Lukas 1:38)

Ansinyan pyomanaw yang malaikat. Dakowa yang kasowat ni Mariyam aw yagapoji yan sang Tohan. Laong nan,

“Pyopoji ko yang Tohan sang kanak pangatayan, aw bali na kasowat ko sabap sang Tohan na kanak Manlolowas. Yatagan nan ng madyaw na mga butang

yang yamagutum aw pyapapanaw nan ng way daa yang mga sapian. Tyatabangan nan yang bangsa Israil kay tyotoman nan yang kanan pasad sang mga kaompowan natun magonawa ni Nabi Ibrahim aw yang mga topo nan, na amallat yan kanatun taman sa taman.” (Lukas 1:46-47; 1:53-55)

Na, dakowa yang karido ni Yosop pagdungug nan na mabdus da si Mariyam. Yagadumdum yan na di da nan pangasawaun si Mariyam. Awgaid yagapakita kanan yang sambok na malaikat sang tagaynup nan.

Yagalaong yang malaikat, “Kay Yosop, na topo ni Soltan Daud, ayaw magkalluk aw pangasawaa si Mariyam kay yamabdus yan sabap sang Nyawa ng Tohan.” (Matiyo 1:20)

Ansinyan pyapangagadan ni Yosop yang pyaglaongan ng malaikat aw pyapangasawa nan si Mariyam. Awgaid wa silan magaipid sampay na yamaotaw da si Isa. (Matiyo 1:24-25)

### **Yang Pagkaotaw ni Isa**

Sidto na panahon yang mga taga Roma yang yagadato sang banwa ng Palistina. Nang masaid da yang pagpanganak ni Mariyam syosogo ng taga Roma na makadto yang mga otaw sang banwa ng kaompowan nilan antak magpalista. Agaw, sabap ng taga Baytlaham yang mga kaompowan ni Yosop kyomadto silan Yosop aw si Mariyam sa Baytlaham na 200 kilometro yang kawat sikun sang banwa ng Nasarit. Pyapakita da yani ng Tohan kang Nabi Mikas mga 700 ka toig da yang yalabay. Yagatagna si Nabi Mikas na amaotaw yang Almasi sa Baytlaham. (Mikas 5:2)

Pagdatung nilan Yosop aw si Mariyam sang Baytlaham, wa silan makakita ng akakowangan nilan. Sang kadogayan aon



sangka otaw na yamallat kanilan aw tyotogotan nan silan na mokowang sang kolongan ng kaayupan nan.

Sidto na gabi yamaotaw si Isa. Ansinyan byabalot ni Mariyam yang isu ng tela aw pyapakowang nan sang kananang ng mga baka. Yang idto yang ona na pyagakowangan ni Isa.

Sang wakto na yamaotaw si Isa aon mga otaw na yagabantay ng mga karniro sang masaid sang banwa ng Baytlaham. Sakadyap kyakaallagan yang langit ng dakowa na kasiga aw yagapakita kanilan yang sambok na malaikat. Ansinyan yasaot ng alluk idtong mga magbabantayay.

Awgaid yagalaong yang malaikat, “Ayaw kamo magkalluk. Yakani ako na magagogod ng madyaw na gogodanun na amakasawat sang kariko ng manosiya. Kay adon na gabi, disiditong longsod ni Daud, yamaotaw yang manlollowas mayo magonawa ni Isa Almasi, yang Tagallang.” (Lukas 2:10-11)

Sarta na yagatiyab pa yang malaikat yagapakita adto sang langit yang libo- libo na mga malaikat na yagapoji sang Tohan. Yagalaong silan, “Pojiun ta yang Tohan na adto sang sorga, aw adi sang donya kaonan ng kalinaw yang mga otaw na akasowatan nan.” (Lukas 2:14)

Pagkapanaw da ng mga malaikat, pyapanawan dayon ng mga magbabantayay yang pyapanamsaman aw kyakadtowan nilan yang banwa ng Baytlaham. Ansan yamakita nilan si Isa aw pyapanginsokoran nilan yang Tohan.

### **Yang mga Matigamay sikun sang Silatan**

Sang Kitab Injil sang syosorat ni Matiyo amabatya natun na pagkaotaw ni Isa Almasi aon isilat na bitoon. Adto ang sambok

na banwa sa silatan aon mga otaw na yamatigam magtanaw sang mga bitoon. Yamangintoo silan na yang idto na bitoon yang pagpakatigam kanilan ng Tohan na yamaotaw yang Almasi. Agaw, yagadan nilan yang bitoon sampay na ikita nilan si Isa adto sang Baytlaham. Aw yagaatag silan kang Isa ng mga pahala na bowawan aw mga paballo.

### **Yagauya si Isa sa Misir aw sa Palistina**

Pagkatapos ng pagbisita ng mga matigamay pyagalaong si Yosop ng malaikat na adaun nan si Mariyam aw si Isa adto sang Misir. Kay aw magauya silan sang Palistina ilabtan kono yang isu sabap ng karim ni Soltan Hirod na apatayun si Isa.

Madogay yang paguya nilan Yosop adto sang banwa ng Misir. Awgaid pagkamatay ni Soltan Hirod, byomarik si Yosop aw yang pamilya nan adto sa Nasarit sang banwa ng Palistina. Ansinyan yotorin si Isa sang banwa ng Nasarit.

*Tadumi: Si Isa Almasi yang Pyaglaongan ng Tohan. Yang mosonod na mga liksyon sikun sang Kitab Injil yang magapakatigam kanatun daw nanga sa si Isa yang tyatawag na Pyaglaongan ng Tohan.*

*Adon, yani yang inangun mo:*

*Pagtobaga yang mga osip makapantag sang pirmiro na liksyon. Yani oman yang inangun mo pagkatapos ng kada liksyon.*

**Liksyon 2**  
Yahiya 4:1-30; 4:40-42

## **YANG ALMASI AW YANG BUNNA NA PAGSAMBAYANG**

Si Isa Almasi yagauya sang banwa ng Nasarit sa Palistina mga sobra ng 20 ka toig. Yamainang yan ng panday aw tyatabangan nan si Yosop sang gawbuk nan.

Pagkaolitawo ni Isa, yagasogod si Yahiya magosiyat adto sang kilid ng Yordan aw yagasogbo yan sang mga otaw na yagatawat sang mga dosa nilan. Pyagalaong nan yang mga otaw na dait nilan panawan yang maat na mga inang nilan kay masaid da domatung yang Almasi. Pilangka libo yang mga otaw na yakadto kanan sikun sang makilibot na mga banwa sa Palistina antak paningugan nilan yang pagosiyat nan. Madaig oman yang mga otaw na syosogbowan nan. Yang pagsogbo kanilan yang tanda sang pagtawat nilan.

Nang yagaidad si Isa ng 30 ka toig yakadto yan sang tobig ng Yordan daw wain magaosiyat si Yahiya. Pagkita ni Yahiya na yagapasingud kanan si Isa, yagalaong yan, “Yadi kay yang Karniro na yatag ng Tohan antak makamang yang kadosaan ng manosiya.” (Yahiya 1:29)

Ansinyan syosogo ni Isa si Yahiya na magasogbo kanan. Ininang ni Yahiya yang pyagalaong ni Isa aw syosogbowan nan si Isa sang Yordan. Pagsogbo da kang Isa, ikita nan na yagaboka yang langit aw yokunsad adto kang Isa yang Nyawa ng Tohan sang porma ng salapati. Aw aon oman sowara na yagasikun sang sorga na yagalaong, “Ikaw yang pyapasaya ko na Anak. Dakowa yang kasawat ko kanmo.” (Markos 1:10-11)

Pagkatapos san kyomadto si Isa sang diserto aw yagapabilin yan adto sa suud ng 40 ka allaw. Syasatsat yan ni Iblis, awgaid wa yan makadosa. (Matiyo 4:1-11) Pagbarik ni Isa sikun sang diserto, yagapili yan ng sampoo aw dowangka otaw na abay magad kanan antak indowan nan silan. (Markos 3:14-19) Silan yang tyatawag na sampoo aw dowang na mga sahabat ni Isa.

Sa suud ng toongka toig madaig yang ininang ni Isa. Yagalaong yang Kitab Injil na “Aw yamakasorat yang kariko ng ininang ni Isa, na, basin di amalasak adi sining donya yang kadaig ng mga Kitab na dait soratun”. (Yahiya 21:25) Adi sining libro tagbi gaid yang akatigaman natun makapantag sang mga pyaglaongan aw ininang ni Isa Almasi.

### **Yagakatuna-tuna yang Pamaagi ng Pagsambayang**

Ansini na liksyon makita natun daw ono yang pyagaindo ni Isa makapantag sang bunna na pagsambayang. Yamatigam kita na kada religiyon atawa agama tuna-tuna yang pamaagi ng pagsambayang. Ikita mo kowaw yang mga otaw sarta yagasambayang silan. Aon mga otaw na yagalood kong magdowaa silan. Yang kadaigan oman yagaindug. Aon oman mga otaw na yagasojod. Aon mga otaw na yagapaningug sang pagbatya ng Kitab aw yang pagosiyat. Yang kadaigan oman yagakanta ng pagpoji aw pagpanginsokor sang Tohan. Aon oman mga otaw na kong magsambayang, akamangun nilan yang kalo nilan. Aon oman mga otaw na olobasun nilan yang mga sapatos aw atabonan nilan yang oo nilan. Yang kariko sini na mga pamaagi ng pagsambayang barabantag sang mga otaw na yamangagad sinyan.

### **Yang Pamaagi ng Pagsambayang ng mga taga Samariya**

Yang mga taga Samariya aw yang mga bangsa Israil

yanaguya sang banwa ng Palistina. Awgaid wa silan magkasinabot kay tuna yang pamaagi ng pagsambayang nilan. Yang mga taga Samariya yanagsambayang sang Tohan adto sang Butay ng Gerizim. Yang mga bangsa Israil oman yanagsambayang sang Tohan sang Baay ng Tohan adto sang Awrosalam.

Yamangintoo yang mga taga Samariya na sotti yang Butay ng Gerizim sabap ng yamangintoo silan na byabaoy ng Tohan si Nabi Adam aw si Sitti Awa ansidto na butay. Yamangintoo oman silan na sotti yang sambok na balon na masaid sidtong butay sabap ng si Yakob yang yagapakotkot sidtong balon na pilangka gatos ka toig da yang yalabay. Yang tawag sidtong balon yang Balon ni Yakob.

### **Yapagbaaw si Isa Almasi sang Bobay na taga Samariya makapantag sang Pagsambayang**

Sangallaw sidto yamagi si Isa aw yang mga sahabat nan sa Samariya kay yagasikun silan sang probinsya ng Yahodiya aw yagapasingadto silan sang probinsya ng Jalil. Yang kawat ng panaw nilan mga 200 kilometro na magonawa sang kawat ng Mati adto sang Davao.

Nang alas dose yang suga yakadto yang mga sahabat ni Isa sang banwa ng Sikar kay magabili ng pagkan. Awgaid yagapabilin si Isa adto sang Balon ni Yakob na masaid sidtong banwa. Aw yamakita nan yang Butay ng Gerizim sikun sang pyagaingkodan nan.

Sarta yagapatana ansan si Isa dyomatung yang sambok na bobay na taga Samariya sikun sang banwa ng Sikar kay antak somagub. Ansinyan yapagbaaw kanan si Isa. Maynini yang pagbaaw nilan: (Yahiya 4:7-26)

Yagalaong si Isa, “Tabiya, painuma ako.”

Tyomobag yang bobay, “Nanga sa yamangayo kaw ng tobig adi kanak na kamo na taga Israil aw kami na taga Samariya di magkasinabtanay?”

Yagalaong si Isa, “Aw yamatigam pa kaw daw sino ako, amangayo kaw gao ng tobig adi kanak. Aw atagan ta kaw ng tobig na di da kaw amalangga.”

Yagalaong yang bobay, “Sotti yani na balon kay yani yang Balon ni Yakob. Makaatag kaw ng tobig na mas madyaw kaysang tobig sikun sining balon?”

Tyomobag si Isa, “Ud, bunna yan.”

Yagalaong yang bobay, “Atagi ako ng tobig.”

Yagalaong oman si Isa, “Tawaga mona yang kanmo bana.”

Yagalaong yang bobay, “Waa say bana ko.”

Yagalaong si Isa, “Bunna na way bana mo maskin yakabana kaw ng makalima. Aw yang usug na kaupud mo adon, dili ng bana mo.”

Yagalaong yang bobay, “Nabi kaw kowaw! Paglaonga ako daw ono yang madyaw na pamaagi ng pagsambayang sang Tohan. Kay yamangintoo kami na yang insakto na logar sang pagsambayang adto sang Butay ng Gerizim.”

Yagalaong si Isa, “Dili ng barabantag daw wain apit kaw magsambayang. Bunna yang pagsambayang ng mga otaw aw magsambayang silan sang Tohan na Ama sikun sang mapoti na pangatayan nilan. Yang Tohan Nyawa, agaw bunna yang pagsambayang ng mga otaw kong sikun sang

kaiklas ng pangatayan aw sobay sang kabunnaan yang pagsambayang nilan.”

Yagalaong yang bobay, “Pagdatung ng Almasi, apakatigam nan kanatun yani na mga butang.”

Yagalaong si Isa, “Ako yang Almasi.”

Na, sinyan dayon byomarik yang bobay adto sang Sikar aw paglaonga nan yang mga otaw na, “Abay da kamo aw tanawa mayo yang otaw na yagalaong kanak sang kariko ng ininang ko. Basin yan yang Almasi.”

Kyomadto sagaw yang mga otaw adto kang Isa. Pagbaaw nilan kanan, madaig yang yamangintoo na si Isa yang Almasi, yang Manlolowas ng manosiya.

### **Bunna yang Pagsambayang kong Iklas yang Pangatayan**

Yani na gogodanun yagapakatigam kanatun ng opat ka butang na barabantag sang bunna na pagsambayang:

1. Mapakay kita magsambayang maskin wain aw maskin ono na wakto kay abir sa wain, iyan yang Tohan.
2. Karim ng Tohan na yang kariko ng mga otaw magasambayang kanan. Yapagbaaw si Isa Almasi sang sambok na bobay na taga Samariya makapantag sang bunna na pagsambayang. Yapagbaaw yan sidtong bobay maskin baradosa yan aw wa yan addati ng kadaigan na mga otaw. Pagkatapos sinyan pyagalaong ng bobay yang mga imamanwa nan na taga Samariya na akadtowan nilan si Isa Almasi. Yapagbaaw si Isa sang kariko ng mga taga Sikar na kyomadto kanan. Yani yang yagapakita kanatun na karim ni Isa Almasi na atabangan yang kariko ng mga otaw

na baradosa antak magbarik silan adto sang Tohan aw katigaman nilan yang bunna na pagsambayang.

3. Pyapakita ng Tohan yang sarili nan sabap kang Isa Almasi. Yang Tohan magonawa ng Ama na yamalugun sang mga anak nan aw yatiman nan silan. Yang madyaw na ama mapagbaaw sang mga anak nan aw kyakatigaman nan yang kariko ng karido atawa kasowat nilan kay mapagbaaw oman silan kanan. Sang madyaw na pamilya addatan yang ama ng mga anak nan. Magonawa oman sinyan yang Tohan na kanatun Ama. Yapagbaaw yan kanatun na mga anak nan aw kyakatigaman nan yang kariko ng karidowan atawa kasowat natun. Yang pagsambayang na kyakallinian ng Tohan magonawa sang madyaw na addat ng pamilya sang kanilan ama. Yang bunna na pagsambayang pono ng pagpanginsokor aw kasowat.

Yang porma atawa pamaagi ng pagsambayang dili ng barabantag, awgaid barabantag na aon kanatun relasyon adto sang Tohan. Aw aon mga dosa sang kanatun kinabowi atawa wa natun akatigami na yang Tohan yamalooy kanatun, dili kita makasambayang kanan sobay sang kabunnaan.

4. Yang bunna na pagsambayang magaatag ng kasowat sang ginawa ta magonawa ng tobig na makaatag ng kinabowi sang magdang na lopa. Yang madyaw na relasyon natun adto sang Tohan na Ama magonawa ng kasowat ng otaw na yamalangga aw yakakita ng tobig.

Sabap sang ininang ni Isa Almasi atarimaun kita ng Tohan aw aamadyaw yang kanatun relasyon adto kanan. Na, kong maynan, bunna yang pagsambayang natun sang Allaho Taala.



**Liksiyon 3**  
Yahiya 6:1-71

**YANG ALMASI YANG PAGKAN NA  
MAKAATAG NG KINABOWI**

Aon sambok na linaw sa Palistina na tyatawag ng Linaw ng Jalil. Aon pilangka inindowan ni Isa Almasi na mangingisdaay na yagasikun sang makilibot na mga banwa sidtong linaw. Aw yagaindo si Isa Almasi sidto na mga banwa ng madogay na panahon.

Madaig yang mga otaw na yagasikun sang mawat na mga banwa antak kitaun aw paningugan nilan si Isa Almasi. Yang kadaigan kanilan pyapakadyaw ni Isa sikun sang mga sakit. Aon mga bota, mga otaw na di makapanaw, mga otaw na kyakasaytanan, aw pyapakadyaw silan ni Isa.

Sangallaw sinyan aon yamadungug ni Isa kipat sang mga inindowan nan na akarido sang ginawa nilan. Kay yamakadungug silan na pyapatay ni Soltan Hirod si Yahiya na Magsosogboway. Pyapaotod nan yang oo ni Yahiya kay yagalaong yan na dakowa yang dosa ni Soltan Hirod sabap ng kyakamang nan yang asawa ng lomom nan. Idto yang sabap daw nanga sa pyapapiriso aw pyapatay si Yahiya ng mga sondao ni Hirod. (Matiyo 14:1-12)

Mabugat da yang ginawa ni Isa aw yang mga inindowan nan. (Matiyo 14:13) Agaw yakadto silan sang kabtayan sa silatan ng Linaw ng Jalil antak makapatana silan na silan da gaid. Awgaid kyakatigaman ng mga otaw daw wain akadto silan Isa. Agaw yosonod kanilan yang kamangaotawan kay ikita nilan yang mga katingaan na ininang ni Isa. Pilangka gatos na mga otaw yang yakadto kang Isa aw pyapakadyaw nan silan sikun sang mga sakit. Yamangkatingaa silan sang pyaglaongan ni Isa kay

yagaindo yan makapantag sang Tohan na aon kapatot.  
(Matiyo 7:28-29)

**Pyapakan ni Isa Almasi yang sobra sang 5000 na mga otaw**

Ansinyan gabila da aw kinaanglan na omori yang mga otaw kay di silan makatoog adto sang kabtayan. (Yahiya 6:1-15)

Yagalaong si Isa sang mga inindowan nan, “Apakanun ta yaning mga otaw kay di mapakay na omori silan na yamangkagutum silan.”

Yamangkatingaa yang mga inindowan aw yagalaong silan, “Maskin yang soweldo ng waombowan di mainsakto antak makabili kami ng pagkan sining kamangaotawan.”

Yagalaong si Isa, “Kinaanglan na apakanun ta silan.”

Ansinyan yagalaong yang isa sang mga inindowan na si Andriyas, “Aon sambok na isu disini na aon daa nan na limambok na pan aw dowambok na isda.”

Yagalaong si Isa, “Madyaw. Daa adi kanak yang isu.”

Ansinyan tyatarima ni Isa yang pagkan ng isu aw syosogo nan yang mga inindowan nan na apaingkodon nilan yang kamangaotawan na aon mga gropo ng 50 ka otaw. Ansinyan ininang da nilan yan, aw sobra sang 5000 na mga otaw yang yagaingkod ansang kasagbutan.

Ansinyan imingao si Isa Almasi adto sang langit aw pyapanginsokoran nan yang Tohan sang pagkan. Pagkatapos sinyan yagasogod yan magpingas-pingas ng pan. Sarta na yagapingas yan ng pan aw isda pyapangatag ingidto ng mga inindowan nan adto sang mga otaw. Aw yakakan silan obos!

Pagkatapos koman, pyagalaong silan ni Isa na omori da. Nang pyomanaw da yang mga otaw pyopoti ng mga inindowan yang yamasama na pagkan na yamabilin ansang kasagbutan. Aw sampoo aw dowangka basket yang yamapono nilan sikun sidtong pagkan.

### **Yagapanaw si Isa Almasi sang Babaw ng Tobig**

Pagkagabi disinyan pyapapanaw ni Isa Almasi yang mga inindowan nan sang bangka kay karim nilan magtaripag sang Linaw ng Jalil. Awgaid si Isa yagapabilin adto sang kabtayan antak magdowaa.

Sidto na gabi yamairapan yang mga inindowan sa suud ng bangka kay yagakakusug yang samut aw yagakadakowa yang mga baud. Pagkatapos ng unum ka oras ng pagbugsay, mga limangka kilometro gaid yang kawat ng panaw nilan.

Sarta na yagadowaa si Isa Almasi adto sang kasagbutan kyakatigaman nan na yamairapan yang mga inindowan nan adto sang bangka. Yamalooy yan kanilan, agaw kyakadtowan nan silan antak silan katabangan. Pyapanawan da nan yang baybay aw yagapanaw yan sang babaw ng tobig pasingadto sang bangka. Pagkakadlawon ikita ng mga inindowan na yagapasingud kanilan si Isa Almasi sang babaw ng tobig. Sang pirmiro, yasaot silan ng alluk kay pagtoo nilan na arowak si Isa Almasi. Awgaid yagalaong kanilan si Isa, “Ayaw kamo magkalluk, ako sa yani.”

Na, dakowa da yang kasowat ng mga inindowan nan aw pyapasakay nilan si Isa Almasi sang bangka. Ansinyan dayon tyomangku yang samut aw yakadonggo da silan sang akadtowan nilan.

## **Mabarakat yang Pyaglaongan ng Tohan**

Yani na mga gogodanun yagapakatigam kanatun ng barapantag na mga butang makapantag kang Isa Almasi. Sang pirmiro na bain ng Kitab Tawrat amabatya natun na yang kariko ng mga butang byabaoy ng Tohan sabap sang kanan pyaglaongan. Yang Kitab Injil yagapakatigam kanatun na yamabaoy ng otaw yang tyatawag na Pyaglaongan ng Tohan. Yani na otaw si Isa Almasi.

Yang pyaglaongan na gyagamit ng Tohan pagbaoy nan sang donya aon kabarakat maginang ng mga katingaan. Yang Pyaglaongan na magonawa ni Isa Almasi yagabaoy ng pagkan sikun sang pilambok na pan aw isda na insakto sang sobra sang limangka libo na mga otaw. Yagapanaw yan sang babaw ng tobig, pyapatangu nan yang makusug na samut kipat sang mga baud. Yamakainang si Isa Almasi sini na mga butang sabap ng yan yang Pyaglaongan ng Tohan.

## **Si Isa Almasi yang Pagkan na Makaatag ng Kinabowi**

Dakowa yang kasowat ng mga otaw na pyapakan ni Isa. Pagkailaw sinyan yanagsakay silan sang mga bangka aw tyomaripag silan sang linaw kay anapun nilan si Isa Almasi. Pagkakita kanan, yamangkasowat silan kay pagdumdum nilan na makakan da oman silan. Na, maynini yang pagbaaw nilan ni Isa Almasi:

Yagalaong si Isa, “Ayaw kamo magpaningkamot para sang pagkan na amadonot kondi para sang pagkan na makaatag ng kinabowi na way kataposan.”

Yagalaong yang mga otaw, “Ono yang dait nami inangun antak tomanun nami yang sogowan ng Tohan?”

Tyomobag si Isa, “Yan gaid yang pyapainang kamayo ng Tohan na atarimaun mayo yang syosogo nan.” (Yahiya 6:29)

Yagalaong oman yang mga otaw, “Ono yang katingaan na ipakita mo kanami antak mangintoo kami na ikaw yang Almasi? Yang mga kaompowan nami sang panahon ni Nabi Mosa yakakan ng manna. (Yani yang pagkan na yatag kanilan ng Tohan sikun sang sorga). Kami oman yagakinaanglan ng pagkan.”

Yagalaong si Isa, “Yang mga kaompowan mayo yakakan adto sang diserto awgaid maskin maynan, yamangkamatay silan. Awgaid yang otaw na makan ng pagkan sikun sang sorga di da amatay.”

Yagalaong yang mga otaw, “Abay sa kami atagi sining pagkan.”

Yagalaong si Isa, “Ako yang pagkan na makaatag ng kinabowi. Sino-sino yang makadi kanak di da pagagutumun. Sino-sino yang mangintoo kanak amabowi taman sa taman.” (Yahiya 6:35-51)

Pagkatapos sinyan madaig yang mga otaw na wa da apangagad kang Isa Almasi kay wa silan makapangintoo na si Isa yang Almasi. (Yahiya 6:66)

Yagaosip si Isa sang mga inindowan nan, “Kamo, mibiya oman kamo kanak?” (Yahiya 6:67)

Tyomobag yang inindowan nan na si Pitros, “Sino yang apangagadan nami? Iyan gaid kanmo yang mga pyaglaongan na makaatag ng kinabowi na way kataposan. Yamangintoo kami aw sang way dow-dowa yamatigam kami na ikaw yang Sotti na yagasikun sang Allaho Taala.” (Yahiya 6:68-69)

**Liksyon 4**  
Yahiya 14:1-31

**SI ISA ALMASI YANG DAAN PASINGADTO  
SANG SORGA**

Sa suud ng toongka toig sikun sang pagsogbo kanan yagaindo si Isa Almasi aw madaig yang mga katingaan na ininang nan. Amabatya natun sang Kitab Injil daw ono yang syosorat ni Yahiya makapantag sang pagindo aw mga inang ni Isa Almasi.

Yagaosiyat si Yahiya na Magsosogboway adto sang tobig ng Yordan antak andamun nan yang mga otaw sang pagtarima kang Isa Almasi. Si Isa Almasi mismo yagapasogbo kang Yahiya. (Yahiya 1)

Sangallaw sinyan yakadto si Isa Almasi sang Awrosalam. Pagsuud nan sang Baay ng Tohan, yamadaman yan sang mga otaw na yanagbarigya ng mga butang adto sa suud aw pyapalogwa nan silan. (Yahiya 2)

Sanggabi disinyan isa sang mga pangoo ng mga Yahodi na pyagangaanan ni Nikodimos yakadto kang Isa. Pyagalaong yan ni Isa Almasi na dait na amatay mona yang Almasi, yang Anak ng Tohan, antak madawat ng mga otaw na yasarig kanan yang kinabowi na way kataposan. (Yahiya 3)

Yagapakatigam si Isa Almasi sang sambok na bobay na taga Samariya na kinaanglan magsambayang sang Allaho Taala na iklas yang pangatayan. (Yahiya 4)

Pyapakadyaw ni Isa Almasi yang sambok na otaw na wa makapanaw sa suud ng 38 ka toig. (Yahiya 5)

Pyapakan ni Isa Almasi yang sobra sang limangka libo na mga otaw aw yagapanaw yan sang babaw ng tobig. (Yahiya 6)

Yagalain-lain yang dumduman ng mga otaw makapantag kang Isa Almasi. Yang kadaigan yamangintoo na yan yang Almasi, yang kadaigan oman wa apangintoo kanan. (Yah. 7-8)

Pyapakadyaw ni Isa yang sangka otaw na bota sikun sang pagkaotaw nan. (Yahiya 9)

Yagaindo si Isa Almasi na magonawa yan sang madyaw na magbabantayay ng karniro, aw yang mga otaw magonawa sang mga karniro na kinaanglan atimanun. (Yahiya 10)

Yamatay yang sambok na amigo ni Isa Almasi na si Lasaro. Pyapabowi oman yan ni Isa Almasi maskin adto da yan sa suud ng kobor ng toong allaw. (Yahiya 11)

Yakadto si Isa sa Awrosalam sang wakto ng Pakaradyaan ng Paglabay. Syosongon yan ng madaig na mga otaw. (Yah. 12)

Yakan si Isa aw yang mga inindowan nan ng Kandori ng Paglabay. Pagkatapos koman, kyakamang ni Isa Almasi yang tobig aw yogasan nan yang siki ng mga inindowan nan. Yagalaong yan na yani na ininang nan yang opamaan na yagapakatigam kanilan na dait silan magtinabangay. (Yah. 13)

Yagaindo si Isa Almasi makapantag sang sorga, yang pagdowaa kipat sang Nyawa ng Tohan. (Yahiya 14)

Yagaindo si Isa Almasi na maskin yagauya adi sining donya yang mga yamangintoo kanan, di nilan dait sondon yang baradonya na mga pamaagi. Sabap sinyan atarikodan silan ng mga otaw na wa apangintoo aw apakasikotan silan. Awgaid dait na aon looy nilan sang kapagonawa nilan. (Yah. 15,16,17)

Si Isa Almasi pyapalansang sang kaoy ng mga otaw na wa apangintoo kanan aw yamatay yan adto sang kaoy. (18,19)

Sang ikatoong allaw yamabowi oman si Isa Almasi sikun sang kamatay aw yagapakita yan sang mga yamangintoo kanan. (Yahiya 20-21)

Na, maynini yang kataposan na mga pangitabo. Nang yagaidad si Isa Almasi ng 33 ka toig dyadakup yan ng mga kalaban nan aw dyadaa yan adto sang Hokomanan. Pagkatapos sinyan dyadaa yan adto sang Butay ng Golgota aw lyalansang yan sang kros. Bago pa adaa si Isa Almasi adto sang Hokomanan pyagalaong nan yang mga inindowan nan ng barapantag na mga butang. Yang pyagaindo nan kanilan yang makapantag sang sorga, yang pagdowaa aw maka-pantag sang Nyawa ng Tohan.

### **Yang Indowan makapantag sang Tohan na Ama kipat sang Sorga**

Karim ng mga inindowan na amasorga silan. Di nilan karim na amanarka silan pagkamatay nilan. Pyagalaong silan ni Isa Almasi daw monono yang pagkadto sang sorga.

Yagalaong si Isa Almasi, "Ayaw kamo magkarido. Pagsarig sang Tohan aw pagsarig oman kanak. Madaig yang mga kowarto sang pyagauyaan ng kanak Ama adto sang sorga aw adon makadto ako antak andamun ko yang pagauyaan mayo. Pagkatapos ko yan maandam, magabarik oman ako adi aw adaun ta kamo antak makaupud kamo kanak." (Yah. 14:2-3)

Na, yang mana sinyan na pagkatapos ng pagkamatay aw pagkabowi oman ni Isa Almasi yakadto yan sang sorga. Adto sang sorga yagaandam yan ng madyaw na pagauyaan para kanatun. Sang madatung na allaw magabarik si Isa Almasi adi



sang donya antak adaun nan yang mga yamangintoo kanan adto sang sorga.

Na, basin magaosip kaw, “Monono yang pagkatigam natun na amasorga kita?”

Yagaosip oman si Tomas na isa sang mga inindowan, “Monono nami katigaman yang daan pasingadto sang sorga?” (Yahiya 14:5)

Tyomobag si Isa Almasi, “Ako yang daan, yang kabunnaan aw yang kinabowi. Way makakadto sang Ama kong dili pinaagi kanak.” (Yahiya 14:6)

Yagalaong oman yang isa pa na inindowan na si Pilip, “Magiindoway, pakitaan kanami yang Ama kay yan gaid yang kinaanglan nami.” (Yahiya 14:8)

Tyomobag si Isa Almasi, “Yamadogay da ako adi kamayo, kay Pilip, awgaid wa pa kaw ikilaa kanak? Wa kaw apangintoo na iyan ako sang Ama aw yang Ama idi kanak?” (Yah. 14:9-10)

Na, madaig yang akatigaman natun sikun sang pyagaindo ni Isa Almasi:

1. Si Isa Almasi yang daan pasingadto sang sorga. Yan oman yang kabunnaan aw yang kinabowi.
2. Sang madatung na allaw magabarik si Isa Almasi adi sang donya antak adaun nan yang mga yamangintoo kanan adto sang sorga.
3. Sambok gaid si Isa Almasi aw yang Tohan na Ama. Kong kyakatigaman natun daw sino yang Almasi, kyakatigaman oman natun daw sino yang Allaho Taala.

## **Yang Indowan makapantag sang Pagdowaa**

Pagkatapos magindo makapantag sang Allaho Taala aw yang sorga, yagapadayon si Isa Almasi magindo makapantag sang pagdowaa. Yagalaong yan, “Maskin ono yang apangayoon mayo sang kanak ngaan inangun ko kay antak mabantog yang Ama sabap kanak na Anak nan.” (Yahiya 14:13-14)

Na, yang mana sinyan na yang mga yamangintoo kang Isa Almasi makapangayo-ayo adto sang Tohan sabap kang Isa Almasi. Aw magamit nilan yang maskin ono na tiniyaban sang pagdowaa nilan. Kong aon kicinaanglan ng mga yamangintoo kang Isa Almasi, makapangayo-ayo silan adto sang Allaho Taala. Atarimaun ng Allaho Taala yang pagpangayo-ayo nilan aw atagan nan silan ng pyagapangayo nilan kong amangayo silan sang ngaan ni Isa Almasi.

## **Yang Magtatambagay**

Pyapasad ni Isa Almasi na madatung yang Magtatambagay. Yagalaong yan, “Apangayoon ko sang kanak Ama na atagan kamo ng Magtatambagay na makaupud kamayo taman sa taman. Yan yang Nyawa ng Tohan aw magapakatigam yan sang kabunnaan makapantag sang Tohan.” (Yahiya 14:16-17)

## **Yang mga Atag ng Allaho Taala**

Basin aon day pagpangintoo mo kang Isa Almasi. Mana nan na yang Nyawa ng Tohan yang yagagawbuk sang kanmo kinabowi. Kong mangintoo kaw na si Isa Almasi yang kanmo Tagallang aw Manlolowas, apakatigam kanmo ng Nyawa ng Tohan na yampon da kaw sang mga dosa mo. Yang Nyawa ng Tohan yang magapakatigam kanmo ng kabunnaan aw atabangan kaw nan. Yang Nyawa ng Tohan yang labi na madyaw na atag ng Allaho Taala kanatun.

Madaig yang mga butang ng pyagaandam ng Allaho Taala para kanatun. Byabaoy nan yang sorga antak kaonan kita ng madyaw na pagauyaan. Syosogo nan si Isa Almasi adi sang donya antak maampon yang kanatun mga dosa. Pyapakita kanatun ng Tohan daw ono yang pamaagi ng pagdowaa antak madawat natun yang pyagapangayo ta. Yatag nan kanatun yang kanan Nyawa antak katabangan nan kita. Yan kariko yang mga atag ng Allaho Taala kanatun sabap kang Isa Almasi.

## Liksiyon 5

Yahiya 18:1-40; Yahiya 19:1-42

### **YANG PAGKAMATAY NI ISA ALMASI ADTO SANG KAOY**

Adon, lyalansang si Isa Almasi sang kaoy sang wakto ng Pakaradyaan ng Paglabay. Maynini yang pangitabo:

Sa suud ng toongka toig yagaosiyat si Isa Almasi sang banwa ng Palistina aw madaig yang mga masakitun na pyapakadyaw nan. Sang kataposan yakadto oman si Isa Almasi sang Awrosalam. Yang syodad ng Awrosalam yang sentro ng agama Yahodi.

Pagsuud ni Isa Almasi sang Awrosalam, yakasakay yan sang asno. Yang pagsakay sang asno yang tanda ng pagpababa ng ginawa nan. Sangaon na mga 500 ka toig da yang yalabay pyapakita da ng Allaho Taala kang Nabi Sakariyas na mosuud si Isa Almasi sang Awrosalam na yakasakay sang asno. (Sakariyas 9:9)

Pagkita ng mga otaw kang Isa Almasi na yakasakay sang asno pasingud sang Awrosalam, yagasogod silan magkanta. Yagalaong silan, "Pojiun ta yang Tohan! Kaloyan pa gao yang yagasingadi sang ngaan ng Tohan! Pojiun ta yang Soltan ng Israil!" (Yahiya 12:13) Yang karim ng mga otaw na magasoltan da kanilan si Isa Almasi. Karim gao nilan na olowasun nan silan sikun sang pagdato kanilan ng mga taga Roma.

Awgaid wa akasowati sinyan yang mga pangoo ng agama kipat sang mga pangoo ng banwa. Sang dumduman nilan sobra da yang kabantog ni Isa Almasi. Dyudumtan nilan yan sabap ng yamangintoo yang mga otaw na si Isa Almasi yang syosogo ng Allaho Taala. Agaw, yanagdumdum da silan

magpatay kanan. Aw si Yodas na isa sang mga inindowan ni Isa Almasi yagapasad sidtong mga pangoo na atabangan nan silan sang pagpatay kang Isa Almasi.

### Yang Kandori ng Paglabay

Sidto na gabi bago pa alansangan si Isa Almasi sang kaoy yakan yan ng Kandori ng Paglabay upud sang mga inindowan nan. Adto silan sang sambok na kowarto na pyapagamit kanilan ng sambok na amigo nilan.

Sarta na yanagpangan silan, kyakamang ni Isa Almasi yang pan, pingas-pingasa nan aw pangatagi yang mga inindowan nan. Pagkatapos san kyakamang nan yang sambok na baso aw pangatagi oman yang mga inindowan nan antak minum silan. Ansinyan yagalaong si Isa Almasi na yang idtong pan aw mainum yang tanda na ipakorban nan yang kanan kinabowi kay antak malowas yang madaig na mga otaw sikun sang mga dosa nilan. (Matiyo 26:26-28)

*Tadumi: yang Kandori ng Paglabay yang tadumanan ng mga otaw na bangsa Israil na lyolowas silan ng Allaho Taala sikun sang pagkaallang nilan adto sang Misir sang panahon ni Nabi Mosa. Kyakadumduman nilan na yamalowas yang mga panganay nilan sikun sang kamatay kay byubutangan nilan yang powertaan ng kanilan baay ng dogo sikun sang karniro.*

Yang mga yamangintoo kang Isa Almasi di magakandori ng Kandori ng Paglabay. Awgaid aon kanilan ininang antak kadumduman nilan yang pagkamatay ni Isa Almasi. Yang ininang nilan na magasao silan sang pan aw mainum. Sabap sinyan kyakadumduman nilan na pyapakorban ni Isa Almasi yang kanan kinabowi antak maampon yang kanilan mga dosa aw antak kaonan silan ng kinabowi na way kataposan.

## **Pyagahokom si Isa Almasi ng mga Pangoo ng Agama**

Pagkatapos ng Kandori ng Paglabay aw gabi da, yakadto silan Isa Almasi aw yang mga inindowan nan sang sambok na tanumanan sa logwa ng Awrosalam. Mabugat da yang ginawa ni Isa Almasi. Yagapakawat yan sikun sang mga inindowan nan kay magadowaa yan ng sayda nan.

Wa akadogay disinyan dyomatung yang mga sondao upud kang Yodas na isa sang mga inindowan ni Isa Almasi. Yamangkalluk da yang mga inindowan aw dyomaagan silan. Ansinyan dyadaa si Isa Almasi ng mga sondao adto sang mga pangoo ng agama ng mga Yahodi. Madaig yang mga osip nilan kanan. Awgaid way kyakatigaman nilan na ininang nan na maat antak dait yan patayun.

Sang kataposan yagaosip silan, “Ikaw ba yang Almasi, yang Anak ng Tohan na labi na bantoganun?”

Tyomobag si Isa Almasi, “Ud, ako da.” (Markos 14:61-62)

Ansinyan yamadamanay yang mga sondao. Tyatabonan nilan yang parangay ni Isa Almasi ng tela aw sombaga nilan na yagalaong, “Tagnaa kono daw sino yang yagasombag kanmo?” (Lukas 22:63-64)

Pagkaomaga disinyan dyadaa nilan si Isa Almasi adto sang gobirnadador na taga Roma aw paglaonga nilan na dait patayun si Isa Almasi. Yosogot yang gobirnadador aw syosogo nan yang mga sondao na alansang nilan si Isa Almasi sang kaoy.

### **Yang Pagkamatay ni Isa Almasi adto sang Kaoy**

Ansinyan byabadasan ng mga sondao si Isa Almasi sampay na yaparian yang kanan likod ng maum na mga pari. Sonod

sinyan pyagasinaabid nilan yang sokskon na mga sanga aw ininang nilan ng korona. Pyupugus nilan pagbutang sang oo ni Isa Almasi sampay na yoboos yang dogo sang guya nan. Pagkatapos sinyan pyapandagoman nilan yan ng dagom ng soltan aw didigay nilan. (Yahiya 19:1-7)

Sang kataposan dyadaa nilan si Isa Almasi sang butay na tyatawag ng Golgota aw ansidto nilan lansangan sang kaoy. Aon oman dowangka otaw na mga kawatan na lyalansang sang mga kaoy, yang isa sang karinto ni Isa Almasi, yang isa oman sang kawaa nan. (Yahiya 19:1-7)

Ansinyan inikuan si Isa Almasi ng mga otaw aw yanagdigay silan kanan, “Kong ikaw yang Anak ng Tohan, lowasa adon yang sarili mo! Kawas da sikun sang kros!” (Matiyo 27:39-44)

Aon karatola na pyapabutang ng gobirnadador na taga Roma adto sang kaoy sang babaw ng oo ni Isa Almasi na yagalaong, “Si Isa na taga Nasarit, yang soltan ng mga Yahodi.” Ansinyan pyagabain-bain ng mga sondao yang mga dagom ni Isa Almasi. (Yahiya 19:19-24)

Pagkita ni Isa Almasi na dakowa yang pagdumut ng mga otaw kanan, yagalaong yan ng matanog, “Kay Ama, ampona silan kay wa silan akatigam daw ono yang ininang nilan.” (Lukas 23:24)

Nang alas dose yang suga yagakaduguum. Yang kadogay ng kaduguum mga toongka oras. (Lukas 23:44)

Mga alas tres ng gabila yamangiyak si Isa Almasi, “Kay Ama, atag da ko kanmo yang kanak nyawa.” (Lukas 23:46)  
Yamangiyak oman yan, “Yamatapos da!” Pagkatapos sinyan yodumul yan aw yamatay. (Yahiya 19:30)

Ansinyan dyudunggab ng sambok na sondao yang sangkilid na lawas ni Isa Almasi ng bangkaw aw yoboos dayon yang dogo aw tobig sikun sinyan na pari. (Yahiya 19:34)

Sidto na wakto yagalinog ng makusug aw yamapikas yang mga bato. Yang kortina na adto sa suud ng Baay ng Tohan na yagalain ng Sotti na Kowarto sikun sang Labi na Sotti na Kowarto yamalasi sang tunga sikun sa taas pababa. (Lukas 23:44-45)

Yang mga otaw na yanagindug sang palibot ng kaoy yagasogod da magtiyao. Yanagdari silan mori na dakowa yang karido ng ginawa nilan. Kyakatigaman da nilan na yamakadosa silan. Maskin yang kapitan ng mga sondao yagalaong, "Bunna agaw na madyaw yani na otaw." (Lukas 23:47)

### **Lyulubung si Isa Almasi ng Dato na Otaw**

Aon sambok na otaw na dato na pyagangaanan ni Yosop. Pyapangayo nan yang lawas ni Isa Almasi sang gobinador na taga Roma. Ansinyan lyulubung nan yang lawas ni Isa Almasi sang kobor na pyapalongagan nan sang dakowa na bato silbi pangkoboran sang sarili nan. Pagkatapos sinyan syasampung nan yang kobor ng bato. Aon mga bobay na yagatanaw daw wain olubungan si Isa Almasi. Yomori silan antak andamun nilan yang paballo aw lana na pambalsamar sang lawas. Ansinyan syosogo ng mga pangoo ng agama Yahodi yang pilangka sondao na bantayan nilan yang kobor ng madyaw. (Yahiya 19:38-42)

Awgaid sang ikatoong allaw yamabowi oman si Isa Almasi sikun sang kamatay. Aw bowi pa yan sampay da adon! Amakabatya kita ng makapantag sang pagkabowi oman ni Isa Almasi sang sonod na liksyon.



## Liksion 6

Yahiya 20:1-31; Yahiya 21:10-25

### **YAMABOWI OMAN SI ISA ALMASI**

Sang ikatoong allaw sikun sang kamatay adto sang kaoy yamabowi oman si Isa Almasi.

Yamabowi oman si Isa Almasi sang allaw ng Domingo. Yagalingog sinyan na wakto aw yokunsad yang sambok na malaikat sikun sang sorga aw yadatung adto sang kobor daw wain nilan obutangan yang lawas ni Isa Almasi. Dakowa yang sigay sidtong malaikat, agaw yamangkalluk yang mga sondao na yagabantay sang kobor aw yatomba silan ansang lopa. Ansinyan kyakamang yang dakowa na bato na yakasampung sang kobor.

Byobowi oman ng Allaho Taala si Isa Almasi aw lyomogwa yan sikun sang kobor. (Matiyo 28:2-4) Yan yang tanda kanatun na mas mabarakat si Isa Almasi kaysang kamatay.

### **Yagapakita si Isa Almasi kang Mariyam**

Si Mariyam na taga Magdala yang pirmiro na otaw na yakakita kang Isa Almasi pagkatapos nan mabowi oman sikun sang kamatay. Maynini yang yamaitabo:

Pagkadingo ng omaganay pa, yakadto si Mariyam sang kobor. Sang Kitab Injil amakabatya kita na aon mga bobay na yakadto sang kobor na aon daa nilan na paballo aw lana na iobo gao nilan sang patay na lawas ni Isa Almasi sobay sang kabatasanan nilan. Awgaid pagdatung nilan sang kobor, ikita nilan na kyakamang da yang bato na yakasampung sang kobor. Aw waa da don si Isa Almasi!

Dakowa yang katingaan ng mga bobay. Agaw, yanagdari silan domaagan adto sang mga inindowan ni Isa antak paglaongon nilan na waa da sang kobor si Isa Almasi. Yagadumdum silan na kyakawat yang lawas nan. Na, dow a sang mga inindowan na si Pitros aw si Yahiya yagadaagan adto sang kobor. Aw yosonod kanilan si Mariyam na taga Magdala.

Pagdatung nilan sang kobor, ikita nilan na waa da ansan si Isa Almasi sobay sang pyaglaongan ng mga bobay. Yagatanaw silan adto sa suud aw ikita nilan yang mapoti na pyagabalot sang lawas ni Isa Almasi na lyolopi ng madyaw. Wa silan makasabot daw ono yang yamaitabo. Awgaid si Yahiya yamangintoo na yamabowi oman si Isa Almasi. Ansinyan yomori silan Pitros aw si Yahiya.

Si Mariyam da gaid yang yamabilin ansang kobor. Yagaindug yan sang lubangan ng kobor aw yagatiyao. Apit dowangka toig da yang yalabay na kyakasaytanan si Mariyam. Sidto na wakto pyapanawan yan ni Isa Almasi ng saytan. (Lukas 8:2) Dakowa yang pagpanginsokor ni Mariyam sabap sinyan. Aw adon karim nan katigaman daw ono yang yamaitabo sang lawas ni Isa Almasi.

Sarta yagatiyao pa si Mariyam yagatanaw yan adto sa suud ng kobor aw aon kikita nan na dowangka malaikat. Yagaingkod silan masaid sidtong apit daw wain nilan obutangan yang lawas ni Isa Almasi.

Yagaosip kanan yang mga malaikat, “Kay Bodi, nanga sa yagatiyao kaw?”

Tyomobag si Mariyam, “Kyakamang nilan yang lawas ng kanak Dato aw wa ako akatigam daw wain nilan obutangan.” Ansinyan ilingi si Mariyam aw ikita nan na aon sambok na

usug na yagaindug ansang likod nan. Yagaosip yang usug,  
“Nanga sa yagatiyao kaw? Sino yang yanap mo?”

Pagtoo ni Mariyam na trabante yan sang tanumanan na yagalibot sang kobor. Agaw yagalaong yan, “Kong ikaw yang yakamang kanan, paglaonga ako daw wain mo obutangan kay akadtowan ko.”

Yang tobag ng usug sambok gaid na pyaglaongan na idto yang ngaan ng bobay. Pagdungug ni Mariyam sang ngaan nan kyakatigaman dayon nan na yang idtong usug si Isa Almasi.

Yagaatobang dayon yan kang Isa Almasi aw yagalaong,  
“Magiindoway!”

Ansinyan pyagalaong yan ni Isa Almasi na kadtowan nan yang mga inindowan aw paglaongan kanilan na bowi yan. Ansinyan pyomanaw dayon si Mariyam kay anapun nan yang mga inindowan. Pagkita kanilan, pyagalaong nan silan na dakowa yang kasawat nan, “Ikita ko yang Tagallang!”

### **Yagapakita si Isa Almasi sang Kadaigan pa na mga Inindowan nan**

Maskin yamaona magpakita si Isa Almasi kang Mariyam yagapakita oman yan sang kadaigan pa na mga inindowan nan. Makaisa magpakita yan sang 500 na mga otaw! Sa suud ng 40 na allaw pagkatapos ng pagkabowi oman nan sikun sang kamatay yagapakita yan sang mga otaw ng makasampoo aw isa. Yang syosorat ni Yahiya sang Kitab Injil mga opat gaid na pagpakita ni Isa Almasi. Makapila yakan si Isa Almasi upud sang mga inindowan nan. Yan yang ininang nan antak katigaman nilan ng way dowad-dowa na di yan ng arowak. Bunna agaw na yamabowi oman si Isa Almasi sikun sang kamatay! (1 Korinto 15:3-8)

## Yang Gogodanun makapantag kang Tomas

Wa makatoo si Tomas na yamabowi oman si Isa Almasi sikun sang kamatay kay wa pa yan makakita kanan. Yang kadaigan na mga inindowan yakakita da kanan aw yagalaong silan kanan, “Ikita nami yang Tagallang!”

Awgaid tyomobag si Tomas, “Yatabiya aw kitaun ko yang mga pari sikun sang lansang sang mga arima nan aw damdamun ko yang pari sang kilid ng lawas nan, di ako mangintoo na bowi yan.” (Yahiya 20:25) Yamatigam si Tomas na pyaparian yang sangkilid na lawas ni Isa Almasi ng sambok na sondao sang bangkaw nan. Agaw karim nan kitaun yang mga pari sang lawas ni Isa Almasi antak makapangintoo yan.

Mga sangka simana sikun sang pagkabowi oman in Isa Almasi adto sa suud ng sambok na baay silan Tomas aw yang kadaigan na mga inindowan. Sirado yang powertaan. Ansinyan yagapakita kanilan si Isa Almasi. Yagalaong yan, “Assalamo alaykom.” Pagtanaw nan kang Tomas, yagalaong yan, “Tanawa ng madyaw aw damdama yang mga arima ko. Aw damdama oman yang kilid ko. Ayaw da magdowa-dowa, awgaid pagpangintoo da.” (Yahiya 20:27)

Ansinyan yagalaong si Tomas, “Kay Tagallang aw Tohan ko!” (Yahiya 20:28)

Tyomobag si Isa Almasi, “Yamangintoo da kaw kay yakakita kaw kanak? Kadyaw ng ginawa nidtong mga otaw na yamangintoo maskin wa silan makakita kanak.” (Yahiya 20:29)

*Sobay sang syosorat sang mga libro makapantag sang “history” kyakatigaman natun na wa akadogay sikun disinyan yakadto si Tomas sa Aprika antak magpayapat adto ng Madyaw na Gogodanun makapantag kang Isa Almasi. Sang*

*pirmiro yagaosiyat yan sang banwa ng Misir (atawa Ehipto). Pagkatapos sinyan yagaosiyat oman yan sa India. Yan yang ininang ni Tomas kay kyakatigaman nan ng way dow-dowa na yabowwi oman si Isa sikun sang kamatay.*

### **Byomarik si Isa Almasi adto sang Sorga**

Sang ika-40 na allaw sikun sang pagkabowwi oman ni Isa Almasi pyagaagad ni nan yang mga inindowan nan adto sang sambok na butay sa logwa ng Awrosalam. Pyagalaong nan silan, “Kadto da kamo sang kariko ng mga banwa adi sang babawan ng donya aw pagpayapat kamo ng Madyaw na Gogodanun sang kariko ng mga otaw.” (Markos 16:15) Ansinyan yamangamin si Isa Almasi aw yamangayo yan ng kadyawan adto sang mga inindowan nan. (Lukas 24:50)

Pagkatapos mangamin byomarik si Isa Almasi adto sang sorga aw wa da yan ikitaa. Agaw, yamangkatingaa yang mga inindowan nan. Sarta imingao pa silan adto sang langit, aon yagapakita kanilan na dowangka malaikat. Yagaosip yang mga malaikat, “Nanga sa yagaindug kamo ansan aw imingao kamo adto sang langit? Yani si Isa pyapataas da adto sang sorga, awgaid magabarik oman yan magonawa sang pagpasingadto nan sang sorga.” (Gawbuk 1:11) Mana nan na magabarik oman si Isa Almasi adi sang donya sang Allaw na Maori antak maghokom sang manosiya.

*Adon, ono yang kapantagan atawa katoyowan ng kinabowwi, pagkamatay aw pagkabowwi oman ni Isa Almasi? Madaig yang mga libro na yamasorat sang pagtobag sini na osip. Yang sonod na liksyon magapakatigam kanatun daw ono yang kapantagan ng ininang ni Isa Almasi.*

**Liksyon 7**  
Yahiya 20:30-31

**YANG MANA NG INJIL**

Yang mana ng Injil magonawa ng Madyaw na Gogodanun. Si Isa Almasi yagaatag kanatun ng madyaw na gogodanun sikun sang sorga. Sang kabunnaan, si Isa Almasi mismo yang Madyaw na Gogodanun na yagasikun sang sorga para sang kariko ng manosiya.

Yani na liksyon magapatigam kanatun daw nanga sa si Isa Almasi yang Madyaw na Gogodanun.

**Yang Syosorat ng mga Nabi makapantag sang Almasi**

Si Isa Almasi yang Madyaw na Gogodanun sabap ng yan yang pipili ng Tohan antak maglowas sang manosiya. Madaig yang pyapakita ng Allaho Taala kang Nabi Mosa, kang Soltan Daud kipat sang kadaigan pa na mga nabi makapantag sang Almasi. (Lukas 24:27). Ansini yamakalista yang mga panagna makapantag sang Almasi na pyagaanadan natun sang Kitab Tawrat, Jabor aw yang kadaigan pa na mga bain sikun sang Dadaan na Pyagapasadan.

1. Yagalaong yang mga nabi na magasikun yang Almasi sang bangsa Israil aw topo yan ni Soltan Daud.
2. Yagasorat silan na amaotaw yan sang banwa ng Baytlaham aw yang ina nan daaga pa.
3. Yagaindo yang mga nabi na yang Almasi matorid. Awgaid di yan atarimaun ng mga otaw.
4. Yagalaong silan na amatay yan upud sang maat na mga otaw aw olubung yan sang kobor ng dato na otaw.
5. Yagalaong silan na amatay yan aw amabowi oman yan sikun sang kamatay.

Madaig pa yang pyapakita ng Allaho Taala. Amabatya natun yani sang Kitab Injil. (Yahiya 1:1)

Yang Pyaglaongan ng Allaho Taala yabay magpakita sang bunna na kinaiya ng Tohan. Yagapakita yang Allaho Taala daw sino yan pinaagi sang kanan pyaglaongan. Kinaanglan na taduman natun na si Isa Almasi yang Pyaglaongan ng Allaho Taala, yang tyatawag na Kalimat Allah.

Pyapadaa ng Tohan yang kanan Pyaglaongan adi sang donya antak apakita nan sang mga otaw daw sino yan. Sabap ng yagauya si Isa Almasi upud sang mga otaw kyakatigaman da natun daw ono yang kinaiya ng Tohan. Sabap ng tyatabangan ni Isa Almasi yang mga otaw aw kyakaloyan nan silan yamatigam kita na yamalooy yang Allaho Taala sang mga otaw aw yatabang yan kanilan. Yagalaong yang Kitab Injil sang syosorat ni Yahiya na “Way sino-sino na yakakita sang Allaho Taala, awgaid yang Tamisa nan, yang Almasi, yan yang yagapakatigam kanatun daw sino yang Allaho Taala.” (Yahiya 1:18)

Na, yani yang Madyaw na Gogodanun (Injil) na pyagabuut ng Allaho Taala na apakita nan yang sarili nan sang manosiya. Aw idto sagaw yang ininang nan pinaagi sang kinabowi, pagkamatay aw pagkabowi oman ni Isa Almasi. Sabap kang Isa Almasi makaupud yang Allaho Taala sang manosiya.

### **Si Isa Almasi yang Manlollowas**

Yang Almasi mismo yang Madyaw na Gogodanun (Injil) kay yan yang Manlollowas.

*Tadumi: Pagtarikod ni Nabi Adam aw si Sitti Awa sang Allah Taala, yagapasad yan na akaotawan yang sambok na bobay*

*ng anak na usug aw odogmokon nan yang oo ni Iblis, awgaid akaparian oman yan na anak sabap kang Iblis. (T. Donya 3:15)*

Yang anak na pyagapasad ng Allaho Taala si Isa Almasi kay pyapanganak yan ng sambok na daaga na si Mariyam. Aw pyapatay si Isa Almasi ng maat na mga otaw na mga sakop ni Iblis. Awgaid yamatalo ni Isa Almasi yang kamasiyatan kipat sang kamatayun sabap ng yamabowi oman yan sikun sang kamatay. Sabap sang pagsarig natun kang Isa Almasi amalawas oman kita sikun sang kamasiyatan kipat sang kamatay.

*Tadumi. Sang Kitab Tawrat yamabatya natun na yang mga nabi kipat sang mga sakop ng Tohan yagapakorban ng ayup antak maampon yang mga dosa nilan.*

Pyagasogo ng Allaho Taala yang mga otaw na sakop nan na magpakorban antak aon sambok na opamaan na makatabang kanatun pagsabot daw ono yang mana ng pagkamatay aw pagkabowi oman ni Isa Almasi. Si Isa Almasi yagapakorban sang ginawa nan aw yamabaoy ng korban para sang mga dosa ta. Sang kabunnaan, sabap sang pagpakorban ng ayup di maampon yang mga dosa natun. Yang kinabowi gaid ni Isa Almasi yang perpekto na korban na makakamang sang mga dosa ta.

Si Isa Almasi yang perpekto na korban kay way dosa nan. Pyapatay yan sabap sang paglansang sang kaoy, aw yamatay yan upud sang baradosa na mga otaw. Sangaong ona yang pagkamatay sang kaoy atawa kros yang siksa sang mga otaw na dakowa yang dosa nilan. Pyagasabaran ni Isa Almasi yang pagkamatay adto sang kaoy sabap sang mga dosa ta.

Yang Kitab Injil yagalaong na pyagapusan ni Isa Almasi yang kanatun mga dosa adto sang kaoy aw sabap sang pagkamatay



nan amalowas kita. (1 Pitros 2:24) Si Isa Almasi yamagi ng kasikotan sabap sang kanatun mga dosa. Aw sabap ng yagapakorban yan ng kanan kinabowi, atarimaun aw amponon ng Allaho Taala yang sino-sino na yamangintoo kang Isa Almasi.

*Tadumi. Sa suud ng Baay ng Tohan adto sang Awrosalam aon sambok na kortina na yagalain ng Sotti na Kowarto sikun sang Labi ng Sotti ng Kowarto. Adto sa suud ng Labi na Sotti na Kowarto yagapakita yang Allaho Taala sang kanan kasiga. Awgaid sabap sidtong kortina way makakita sang kasiga nan.*

Yang kortina sa suud ng Baay ng Tohan yang tanda na yagapakatigam sang mga otaw na di silan makadood sang Allaho Taala. Awgaid pagkamatay ni Isa Almasi adto sang kaoy, yamalasi ingidong kortina sikun sa taas pababa. Sabap sinyan makasuud da yang mga otaw sang Labi na Sotti na Kowarto.

Yani yang tanda na yagapakatigam kanatun na sabap sang pagkamatay ni Isa Almasi makadood da kita sang Allaho Taala ng way alluk. (Hibrani 10:19-22) Sang kabunnaan, yagalaong si Isa Almasi na kong magadowaa kita, dait na magalaong kita, "Ama nami adto sang sorga," (Matiyo 6:9) Aw yampon da kita sang mga dosa ta, amakasabot kita na yang Allaho Taala yang kanatun Ama adto sang sorga na yamalooy kanatun. Yan agaw yang madyaw na gogodanun!

### **Si Isa Almasi yang Tagallang**

Awgaid aon dogang pa na madyaw na gogodanun. Kay yagalaong yang Kitab Injil na sang pagbowi oman ng Allaho Taala kang Isa Almasi sikun sang kamatay ininang nan si Isa Almasi "yang labaw sang kariko ng aon kapatot aw kabarakat adto sang pangawangkawangan aw labaw sang mga pangoo

na aon kapatot magdato.” Agaw, pyapasakop ng Allaho Taala yang kariko ng mga butang sang kapatot ni Isa Almasi. (Ipisos 1:21-22) Yagalaong oman yang Kitab Injil na ininang nan si Isa Almasi ng Tagallang aw Manlolowas. (Gawbuk 2:36)

Kong atarimaun natun si Isa Almasi na manlolowas ta, oتمانun natun yang sogo ng Allaho Taala. Kong amangayo kita na si Isa Almasi yang magadato sang kanatun kinabowi, addatan natun yan na Tagallang ta. Kong magadato si Isa Almasi sang kanatun kinabowi, mallini kita magkalooy sang mga otaw aw atabangan natun silan magonawa ni Isa Almasi. Awgaid mairap yan inangun. Sabap sinyan kinaanglan kita ng tabang. Yagapasad si Isa Almasi na atabangan kita ng Nyawa ng Tohan antak mainang natun yang karim nan.

Awgaid amasatsat oman kita antak maginang ng dili ng madyaw. Madyaw aw kadumduman natun na yagalaong yang Kitab Injil na “Sabap ng yamakaagi si Isa Almasi ng kasikotan aw satsat, makatabang yan sang mga otaw na yamasatsat.” (Hibrani 2:18) Si Isa Almasi yang bowi na manlolowas, agaw makatabang yan kanatun antak di kita magpakadosa. Awgaid sawpama makadosa kita, amponon nan kita. (1 Yahiya 1:9)

Sino-sino yang ikilaa kang Isa Almasi na Tagallang nan, kong amatay da yan, amabowi oman yan sikun sang kamatay aw amabowi yan upud sang Allaho Taala taman sa taman. Yagalaong si Isa Almasi, “Ako yang makabowi oman sang mga patay, aw ako yang makaatag ng kinabowi. Sino-sino yang yamangintoo kanak amabowi taman sa taman maskin na amatay.” (Yahiya 11:25) Sang tuna na ayatan mabatya natun na “Obowiun oman yang mga patay... aw yang kariko natun amabago. (1 Korinto 15:52)

Sang pagkabowi oman ng mga otaw na yatarima kang  
Isa Almasi na Tagallang nilan, atagan silan ng lawas na  
mas madyaw kaysang lawas nilan adon. Aw ansinyan  
amabowi silan adto sang sorga taman sa taman upud  
sang Allaho Taala na Ama. (Yahiya 8:27-30)

WASSALAM

Yang Looy ng Allaho Taala sang Manosiya: **Osip 1**

Yani yang mga osip makapantag sang pirmiro na liksyon.  
Pagsorat ng litra ng insakto na tobag sang linya.

1. Si Lukas sambok na  
A. mangingisdaay  
B. kobrador ng bowis  
C. Mananambalay \_\_\_\_\_
  
2. Yang ngaan ng malaikat na yakadto kang Mariyam  
A. si Yosop  
B. si Daud  
C. si Jibrail \_\_\_\_\_
  
3. Yamaotaw si Isa Almasi sang banwa ng  
A. Nasarit  
B. Baytlaham  
C. Awrosalam \_\_\_\_\_
  
4. Pyapakatigam ng malaikat yang madyaw na gogodanun na yamaotaw si Isa Almasi adto sang  
A. mga magbabantayay ng karniro  
B. mga matigamay na sikun sang silatan  
C. mga negosyante \_\_\_\_\_
  
5. Pagkaotaw ni Isa Almasi, yang yagadato sang banwa ng Palistina yang mga  
A. taga Misir  
B. taga Roma  
C. taga Babilon \_\_\_\_\_

Pagsorat ng “bunna” atawa “sayup” pagkatapos ng kada pyaglaongan

6. Yagalaong yang Quran na si Isa yang Almasi.
7. Yamaotaw si Isa Almasi sang kolongan ng mga ayup.
8. Yang Almasi yang Pyaglaongan ng Allaho Taala.
9. Yang mana ng ngaan na Isa “manlolowas.”
10. Pagdungug ni Yosop na mabdus si Mariyam, yagadumdum yan na apangasawaun dayon nan.

Ngaan:

Pyagauyaan:

Banwa:

## Yang Looy ng Allaho Taala sang Manosiya: **Osip 2**

Yani yang mga osip makapantag sang ikadowa na liksyon.  
Pagsorat ng litra ng insakto na tobag sang linya.

1. Yotorin si Isa Almasi sang banwa ng
  - A. Baytlaham
  - B. Nasarit
  - C. Awrosalam \_\_\_\_\_
2. Pagkita ni Yahiya na Magsosogboway kang Isa Almasi, yagalaong yan na
  - A. Yadi kay yang nabi ng Tohan.
  - B. Yadi kay yang Almasi na pyagaisgotan ng mga nabi.
  - C. Yadi kay yang Karniro na yatag ng Tohan antak makamang yang dosa ng manosiya. \_\_\_\_\_
3. Pila yang idad ni Isa Almasi sang pagsogbo kanan?
  - A. mga 30 ka toig
  - B. mga 20 ka toig
  - C. mga 40 ka toig \_\_\_\_\_
4. Pagkatapos magpasogbo, yagauya si Isa Almasi sa suud ng 40 na allaw adto
  - A. sang Nasarit
  - B. sang diserto
  - C. sang Misir \_\_\_\_\_
5. Pila yang mga sahabat na pipili ni Isa Almasi na abay magad kanan?
  - A. 10
  - B. 8
  - C. 12 \_\_\_\_\_

Pagsorat ng “bunna” atawa “sayup” pagkatapos ng kada pyaglaongan

6. Yang mga taga Samariya yanagsambayang adto sang Awrosalam.
7. Yamangayo si Isa Almasi ng pagkan sang sambok na bobay ng taga Samariya.
8. Pinaagi kang Isa Almasi yagapakita yang Allaho Taala na yan magonawa ng madyaw aw maloyanun na Ama.
9. Makasambayang kita sang Tohan abir sa wain.
10. Yang resulta sang ininang ni Isa Almasi na atagan kita ng madyaw na relasyon adto sang Allaho Taala.

Ngaan:

Pyagauyaan:

Banwa:

Yang Looy ng Allaho Taala sang Manosiya: **Osip 3**

Yani yang mga osip makapantag sang ikatoo na liksyon.  
Pagsorat ng litra ng insakto na tobag sang linya.

1. Yang Linaw ng Jalil iyan sang banwa ng
  - A. Palistina
  - B. Misir
  - C. Samariya \_\_\_\_\_
  
2. Si Yahiya na Magsosoboway
  - A. madyaw na amigo ni Soltan Hirod
  - B. pyapatay ni Soltan Hirod
  - C. wa ikilaa kang Soltan Hirod \_\_\_\_\_
  
3. Si Isa Almasi
  - A. yagalaong na dait mori yang mga otaw antak makakan silan sang baay nilan.
  - B. yagaatag ng sapi sang mga otaw antak makabili silan ng pagkan.
  - C. yagapakan sang mga otaw ng pan aw isda. \_\_\_\_\_
  
4. Pila yang mga basket na yamapono ng mga sahabat sikun sang yamasama na pagkan?
  - A. 12
  - B. 6
  - C. 10 \_\_\_\_\_
  
5. Yagalaong si Isa Almasi na yang pyapainang ng Allaho Taala sang mga otaw na
  - A. magaatag silan ng sapi sang mga miskinan
  - B. magasambayang silan ng allaw-allaw
  - C. amangintoo silan sang syosogo nan \_\_\_\_\_



Pagsorat ng “bunna” atawa “sayup” pagkatapos ng kada pyaglaongan.

6. Wa apakadyawa ni Isa Almasi yang mga masakitun na yakadto kanan.
7. Yagaindo si Isa Almasi makapantag sang Allaho Taala na aon kapatot nan.
8. Pagkita ng mga sahabat na yagapanaw si Isa Almasi sang babaw ng tobig, yagadumdum silan na arowak yan.
9. Si Isa Almasi yang pagkan na makaatag ng kinabowi.
10. Yagalaong si Pitros na si Isa dili ng Almasi.

Ngaan:

Pyagauyaan:

Banwa:

Yang Looy ng Allaho Taala sang Manosiya: **Osip 4**

Yani yang mga osip makapantag sang ikaopat na liksyon.  
Pagsorat ng litra ng insakto na tobag sang linya.

1. Sa suud ng pila ba ka toig yagaindo si Isa Almasi aw yagainang ng mga katingaan?
  - A. limangka toig
  - B. toongka toig
  - C. waongka toig \_\_\_\_\_
  
2. Sang ikasampoo aw isa na sura sang Kitab Injil na syosorat ni Yahiya amabatya natun na
  - A. pyapakan ni Isa Almasi yang sobra sang 5000 na mga otaw
  - B. pyapakadyaw ni Isa Almasi yang otaw na bota sikun pa sang pagkaotaw nan
  - C. pyapabowi ni Isa Almasi si Lasaro sikun sang kamatay \_\_\_\_\_
  
3. Yagapasad si Isa Almasi na
  - A. apadaa nan yang Magtatambagay antak adaun nan yang mga otaw adto sang sorga
  - B. magabarik yan adi sang donya kay akamangun nan yang mga yamangintoo kanan aw adaun nan adto sang sorga
  - C. di da yan magabarik adi sang donya \_\_\_\_\_
  
4. Atarimaun ng Allaho Taala yang kanatun mga pangayo kong amangayo kita
  - A. na matanog yang tingug
  - B. sang pinakamadyaw na tiniyaban
  - C. sang ngaan ni Isa Almasi \_\_\_\_\_

5. Yang Magtatambagay na pyapasad ni Isa Almasi

- A. yokunsad sang mga inindowan nan sang ikasampoo na allaw pagkatapos magbarik si Isa Almasi sang sorga
- B. yokunsad sang mga inindowan nan na madaig yang mga toig na yalabay sikun sang pagbarik ni Isa Almasi sang sorga
- C. wa pa adatung adi sang donya

Pagsorat ng “bunna” atawa “sayup” pagkatapos ng kada pyaglaongan

- 6. Yagaindo si Isa Almasi na yang mga yamangintoo kanan dait magtinabangay.
- 7. Yagaindo si Isa Almasi na yang mga yamangintoo kanan dait na osonodon nilan yang baradonya na mga pamaagi.
- 8. Si Isa Almasi yang daan pasingadto sang sorga.
- 9. Yang mga yamangintoo kang Isa Almasi kinaanglan mangamin sa English.
- 10. Yang Nyawa ng Tohan yang pinakamadyaw na hadiya atawa atag kanatun ng Allaho Taala.

Ngaan:

Pyagauyaan:

Banwa:

Yang Looy ng Allaho Taala sang Manosiya: **Osip 5**

Yani yang mga osip makapantag sang ikalima na liksyon.  
Pagsorat ng litra ng insakto na tobag sang linya.

1. Sidtong gabi bago pa alansangan si Isa Almasi sang kaoy
  - A. yagaosiyat yan sang Baay ng Tohan
  - B. yakan yan ng Kandori ng Paglabay upud sang mga inindowan nan
  - C. yagabisita yan sang kanan ina \_\_\_\_\_
  
2. Yang inindowan na yatabang sang mga sondao sang pagdakup kang Isa Almasi
  - A. si Yodas
  - B. si Tomas
  - C. si Pitros \_\_\_\_\_
  
3. Pagdakup ng mga sondao kang Isa Almasi, yang ininang ng mga inindowan na
  - A. yapaglaban silan sang mga sondao aw yadaog silan
  - B. yatabang silan sang mga sondao na adaun si Isa Almasi sang hokomanan
  - A. yamangkalluk silan aw domaagan \_\_\_\_\_
  
4. Yamadamanay yang mga pangoo ng agama paglaong ni Isa Almasi na
  - A. yan yang nabi ng Tohan
  - B. yan yang Almasi, yang Anak ng Tohan na labi na bantoganun
  - C. yan yang dakowa na magiindoway \_\_\_\_\_

5. Yamatay si Isa Almasi

- A. alas tres ng gabila
- B. alas dose yang suga
- C. alas nowebe ng kaamdag

Pagsorat ng “bunna” atawa “sayup” pagkatapos ng kada pyaglaongan

- 6. Pyapakita ng Allaho Taala kang nabi Sakariyas na mosuud yang Almasi sa Awrosalam na yakasakay sang asno.
- 7. Byubutang ng mga sondao yang soksokon na korona sang oo ni Isa Almasi.
- 8. Lyalansang ng mga sondao yang mga arima aw siki ni Isa Almasi sang kaoy.
- 9. Pagkamatay ni Isa Almasi, yamangkasowat yang kariko ng mga otaw.
- 10. Pyagakadumduman ng mga yamangintoo kang Isa Almasi na pyapakorban nan yang kanan kinabowi kong makan silan ng Kandori ng Paglabay.

Ngaan:

Pyagauyaan:

Banwa:

Yang Looy ng Allaho Taala sang Manosiya: **Osip 6**

Yani yang mga osip makapantag sang ikaunum na liksyon.  
Pagsorat ng litra ng insakto na tobag sang linya.

1. Yamabowi oman si Isa Almasi sikun sang kamatay sang allaw ng
  - A. Jomaat
  - B. Sabado
  - C. Domingo \_\_\_\_\_
  
2. Pagkita ni Mariyam na taga Magdala kipat sang kadaigan na mga bobay na waa day lasak ng kobor, yagadumdum silan na
  - A. yamabowi oman si Isa Almasi
  - B. kyakawat yang lawas ni Isa Almasi
  - C. lain na kobor yang kyakadtowan nilan \_\_\_\_\_
  
3. Yang pirmiro na otaw na pyapakitaan ni Isa Almasi
  - A. yang inindowan nan na si Pitros
  - B. si Mariyam na taga Magdala
  - C. yang inindowan nan na si Tomas \_\_\_\_\_
  
4. Pagkatapos mabowi oman si Isa Almasi, yagapakita yan sang mga inindowan nan ng
  - A. makasampoo aw isa
  - B. makasampoo aw lima
  - C. makakowarenta \_\_\_\_\_

5. Pagkita ni Tomas sang mga pari sang lawas ni Isa Almasi sikun sang mga lansang kipat sang bangkaw, yagalaong yan na
  - A. “Tagallang ko aw Tohan ko.”
  - B. “Di na di ako amangintoo.”
  - C. “Arowak kaw gaid.”

Pagsorat ng “bunna” atawa “sayup” pagkatapos ng kada pyaglaongan

6. Ikita ni Pitros si Isa Almasi pagdaagan nan adto sang kabor.
7. Sang pirmiro, wa makapangintoo si Tomas na yamabowi oman si Isa Almasi sikun sang kamatay.
8. Sanglibo na mga otaw yang yakakita sang pagkabowi oman ni Isa Almasi sikun sang kamatay.
9. Magabarik si Isa Almasi adi sang donya sang Maori na Allaw.
10. Pyagalaong ni Isa Almasi yang mga inindowan nan na apayapat nilan yang Madyaw na Gogodanun (Injil).

Ngaan:

Pyagauyaan:

Banwa:

## Yang Looy ng Allaho Taala sang Manosiya: **Osip 7**

Yani yang mga osip makapantag sang ikapito na liksyon.  
Pagsorat ng litra ng insakto na tobag sang linya.

1. Yang kariko ng pyapakita ng Allaho Taala makapantag sang Almasi yamatoman adto  
A. kang Nabi Mosa  
B. kang Yahiya  
C. kang Isa \_\_\_\_\_
2. Yagalaong yang Kitab Injil sang syosorat ni Yahiya na yang Almasi  
A. magonawa kang Nabi Mosa  
B. wa magakorban sang kanan kinabowi adto sang kaoy  
C. yang Pyaglaongan ng Allaho Taala \_\_\_\_\_
3. Yang pagpakorban sang ayup  
A. makaampon sang mga dosa  
B. di makaampon sang mga dosa  
C. makaampon sang pilangka biyas na mga dosa \_\_\_\_\_
4. Sino yang yagaatag ng perpekto na korban antak maampon yang mga dosa?  
A. si Haron  
B. si Isa Almasi \_\_\_\_\_  
C. si Nabi Mosa
5. Atarimaun aw amponon ng Allaho Taala yang mga otaw na  
A. yatarima kang Isa Almasi na Manlolowas nilan  
B. yagapakorban ng mga ayup  
C. yagainang ng madyaw \_\_\_\_\_



Pagsorat ng “bunna” atawa “sayup” pagkatapos ng kada pyaglaongan

6. Si Isa Almasi yang Madyaw na Gogodanun sikun sang sorga.
7. Yang mga otaw na wa atarima kang Isa Almasi na Tagallang nilan amabowi taman sa taman adto sang sorga upud sang Allaho Taala.
8. Pyapakita ni Isa Almasi daw sino yang Allaho Taala.
9. Yang kadosaan ikasowat ng Allaho Taala.
10. Sang pagpakorban ni Isa Almasi sang kanan kinabowi adto sang kaoy yamangkun yan ng siksa para sang mga dosa natun.

Ngaan:

Pyagauyaan:

Banwa:

